

ሰንበት ዘምኩራብ ጾም ፱

የካቲት 18/ 2010 ዓ.ም. (2/25/ 2010)

ንባባት: ቆላ 2:16-ፍ፣ ያዕ 4:1-12፣ ግ.ሐ 5:17-30፣ ዮሐ 2:12-ፍ።

ስብከት: “እስመ ቅንአተ ቤተክ በልዓኒ፣ ትዕይርቶሙ ለእለ ይትዔየሩከ ወድቀ ላዕሌየ፤ ወቀጻዕክዋ በጾም ለነፍስየ” ንቤትካ ዘሎኒ መንፈሳዊ ቅንኢ ከም ሓዊ የንድደኒ አሎ፣ ጸርፊ እቶም ዝጸርፉኻውን አባይ ወደቆ፣ ንነፍሱይ ብጾም አሕሳእክዋ”። መዝ. 69:9።

መዝሙር: ቦአ ኢየሱስ ምኩራብ አይሁድ ወመሃረ ቃለ ሃይማኖት.
“ኢየሱስ አብ ቤት ጸሎት አይሁድ አተወ፣ ካብ መስዋዕቲ ምጽዋት እፍተወኒ ኣነ ዋንኦ ንሰንበት አቦኦ ንምሕረት እየ፣ ንቤት አቦይ ቤት ሸቕት አይትግበርዋ ቤተ ጸሎት እያ እትሰመ፣ ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ክተሕድሩ” ይብል። አብ መዓልቲ ሰንበት ንአምላኽ ዘሕጉስ ነገር ክንገብር፣ ሕይወትና ቤት አምላኽ ገርና ክንጉዓዝ። ሰናይ እናገበርና ንሓውና ሓፍትና ክነፍቅር እሞ እምነትና ሕያው ክንገብር ከም እንኽእል ይነግረና። ኢየሱስ ነዚ አብ ቤተ መቐደስ ሰቢኽዎ ሎሚ እውን አብ ልቢ ነፍሲ ወከፍና ብቤተክርስቲያኑ ገሩ ይሰብኮ አሎ።

ጊዜ ጾም እና ዘሎና ንአምላኽ ሰሚዕና ክንክእል ዝሕግዘና ቅዱስ ጉዕዞ ሕይወት ኢና ሒዝና ዘሎና። አብ ቤተ አምላኽ አቲና ቃሉ ክንሰምዕ፣ ካብ ሥጋኡን ደሙን ተኻፊልና ክንሕደስ ክንልወጥ እሞ ምልአት ክንረክብ ሽዑ ምስኡ ሓደ ክንከውን። ቤት አምላኽ ዝኾነ ልብና ብጋሻ ሓሳብን መንፈስን ከይንመልኦ ክንጥንቀቕ ይነግረና። ምሉእ ምእነት አባና ክኃድር ከኦ ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እናበለ ናይ ሎሚ መዝሙር ብፍሉይ አብዚ ጊዜ ጾም አርብዓ ክነዘውትሮ ዘሎና ደጋጊሙ ይነግረና። ዝሰምዕ እዝኒ ይሃበና።

ንሎሚ ዝተነበና ወንጌል ጎ.ኢ.ክ አብ ቤተ መቐደስ አይሁድ አትዩ ዝገበሮን ዘስተምሃሮን ይነግረና። ዮሐንስ ወንጌላዊ ነዚ ናይ ኢየሱስ አብ ቤተ መቐደስ አትዩ ዝገበሮ አብ መጀምርታ ክፍሊ ወንጌሉ እዩ ዝነግረና፣ አብ ናይ ካልአት ወንጌላውያን ግን አብ መጨረሻታ ኢና እንረኽቦ። ቅ. ዮሐንስ አብ መዓልቲ ፋሲካ አይሁድ ከም ዝገበሮ ነግር። ፋሲካ አይሁድ ዓቢ ብዓል እዩ አብ ብሉይ ኪዳን። ከም ሕጊ ሙሴ አብዚ ዓቢ ብዓል ነፍሲ ወከፍ ተባዕታይ እስራኤላዊ አብ ቅድሚ አምላኽ ክቐርብ አልኦ (ዘጽአ. 34:23 ዘዳግም 16:16) እቶም ሕጊ ዘኽብሩ ኩሎም አብቲ ቤተመቐደስ ከይዶም መስዋዕቲ ክቐርቡ አለዎም፣ ሃብታም እንተ ኾነ ብዕራይ ወይ በግዕ ድኻ እንተኾነ ርግቢት ወይ ክልተ ባረቶ ነቲ ዝገበሮ በደል ክስውዕ አለዎ (ሌዎ 5:7) ከምኡ አብ ዓመት ካብ ዕስራ ዓመት ንላዕሊ እንተኾነ ፍርቂ ሸክል ክኸፍል አልኦ እዚ መዓልታዊ ውዕለት ብዘመኑ ዝነበረ እዩ። ካልእ ገንዘብ ከም ዲናር፣ ድራክማስ ዝተባህሉ ገንዘብ ናይ አረመን ነጋውስ ስእሊ ስለ ዝነበሮም ንምጽዋት አይበቐዑን እዮም ተባሂሎም አብ ቤተ መቐደስ ከም ምጽዋት ከውድቑ ፍቕድ አይነበረን። እቲ አብ ቤተ መቐደስ ዝመጽእ ዝነበረ ህዝቢ ብዙሕ ስለ ዝነበረ ጫውጫውታን ድምጽን ነቲ ቤተመቐደ መልክዑ አቐይርዎ ነሩ ነብያት እውን ነዚ ብዙሕ ጊዜ ይቃወምዎ ነሮም። ቤተ አምላኽ ብኻልእ ክትካእ እንከሎ ጥፍአት እዩ።

ቅንአት ቤትካ በልዓኒ ዝብል ኣብ መዝ. 69፡9 ዘሎ መሰረት ገሩ ኢየሱስ ሕጊ ክመልእ ኣብ ቤተ መቐደስ ኣይሁድ ኣትዩ ነቶም ዝሸጡን ዝገዝኡን ንኹሎም ካብኡ ሰጊግዎም። ኣብ ቤተ ኣምላኽ ቤት ጸሎት ዝግብኦ ቤት ሸቐጥ ብምግባርም ካብቲ ቤተ መቐደስ ሰጎጎም። ንእግዚአብሔር ኣባይ እናበለ ብምሉእ ስልጣን ንሱ እቲ መስሕ ምዃኑ ወዲ ኣምላኽ ከምዝኾነ ይነግር። ቅ.ማርቆስ ምስ እዚ ኣተሓሔዙ ብምሉእ ስልጣን ከምዝገበሮ ይነግር ነዚ ዝተገዘበ መማህርሃን ሕጊ ብናይ መን ስልጣን ኢኻ ነዚ እትገብር ዘሎኻ እናበሉ ሓቲቶም (ማር 11)።

ቤተ መቐደስ ኢየሩሳሌም ነታ እስራኤላውያን ኣብ በረኻ ሒዞማ ዝጉግዙ ዝነበሩ ታቦተ ኪዳን ተኼአ ህላዌ ኣምላኽ እትገልጽ እያ ነራ። እቲ ኣብ ቤተ መቐደስ ዝገበር ዝነበረ ሎሚ ኣብ ሕይወት ሰባት ክንርእዮ ከሎና ኣምሳል ናይ እቶም ሃይማኖቶም ኣብ ደረጃ ሸቐት ዘውርዱ ንኹሉ ነገሮም ኣብ ሃብቲ ዓለምን ምቕትን ኣድሂቦም ዝጉግዙ፣ ንኹሉ ነገር ኣብ ሕይወቶም ብንዋይ ተኪኦም ዝይርከቡ የስምዕ። ፍረ ናይ እዚ ኽኣ ስላጔ ምዝመዛ ከምኡ ፍቕሪ ካልኣት ምጉዳል የኸትል። ኣብቲ ሓቀኛ ትርጉም ቤተ መቐደስ ወይ ቤተ ክርስቲያን ክንርኢ ከሎና ኣምሳል ህላዌ እግዚአብሔር ኣብ መንጎ ህዝቡ ምዃኑ ዘርኢ እዩ ነሩ። ከምኡ እውን እግዚአብሔር ብኢየሱስ ገሩ ህላዌኡን ሓይሉን ከም ዝገለጽ እዩ። እንተኾነ ሰብ ነዚ ብኻልእ ተኪእዎ ይጉግዝ ኣሎ። ጸም ሰብ ጉዕዞ ሕይወቱ ኣብ ኣምላኽ ኽገብር እሞ ነቲ ሓቀኛ መገዲ ሒዞ ክጉግዝ ዝሕግዞ እዩ።

ኣብ ቤተ መቐደስ ክንመላለስ ከም ዝግባእ።

ኣምላኽ ኣብ ቤቱ ክንመላለስ ድላዩ እዩ። ኢየሱስ ኣብ ኢየሩሳሌም እናኸደ ኣብ ቤተ መቐደስ ይመላለስ ነሩ። ቅ. ጳውሎስ ከምኡ ካልኣት ሓዋርያት ኣብ ቤተ መቐደስ ይመላለሱ ነሮም። ኣብ ቤት ኣምላኽ ክንመላለስ ከሎና ምስኡ ቀጻሊ ርክብ ንገብር። ኣብ ሕይወትና ንኣምላኽ ዝኸውን ጊዜ ሰሪዕና ክንክእል ኣሎና። ንኣምላኽ ኣብ ናብራና ኣብ ርክባትና ኣብ ግላውን ሓባራውን ሕይወትና ቦታ ክንህቦ እንከሎና ሽቡ ክንምስክሮ ንኽእል። ቅ. ዳዊት ንዑናይ ናብ ቤት ኣምላኽ ምስ በሉኒ ክንደይ ተሓጎስኩ ይብል። ኣብኡ ምሕረት ሰላም ዕርቂ ኣሎ። ኣብ ሓዲስ ኪዳን ቤተ መቐደስ ኣምላኽ ብርእሱ ክርስቶስ ዝርከቦ፣ ኣብኡ ኣብ ቅ. ቊርባን ብመልክዕ ህብስቲ ስለ ዘሎ ካብኡ ተፈሊና ክንገብር ንሓቀኛ እምነትና ኣብ ምልክት ሕቶ የእትዎ እዩ። ኣብ ቤት ኣምላኽ ምምልላስ እምብኣር ምርጫ ኣይኮነን ኣብ ሕይወትና ከምቲ መግቢ ማይ ኣየር ዘድልዮና ከምኡ ግድነት ክንገብሮ ዝግብኣና ጉዳይ እዩ። ሰብ ምስ ኣምላኽ ርክብ ምስ ኣቋረጸ ሽቡ ንኹሉ ክፍኣት ክገብር ድሕር ኣይብልን እዩ። ርክባትና ምስ ኣምላኽ ከመሎ ቤቱ ቤትና ገርናዮ ዘሎና። ከመይ እጉግዝ ኣሎኹ እናበልና ሕልናና ክንሓትት ይግብኣና። ጉዕዞ ኣብ ኣምላኽ ገጹ ከምርሕ እንከሎ ሰላም ምርድዳእ ምትሕቕቕጻፍ ኣሎ ስለዚ ንኣምላኽ ክንረኽቦ ኣብ መገዱን ቤቱን ክንመላለስ ምናልባት መገዱ ጠፊኡና ኮለል ንብል እንተለና ሎሚ ክንረኽቦ እዋኑ እዩ። መገዲ ክጠፍኣና ይክኣል እዩ ሎሚ ብቤተ ክርስቲያኑ ገሩ ካብቲ ዝጠፋእናዮ ክንምለስ እሞ ተዓረቕና ክንብሎ እዋኑ እዩ።

ቤት ኣምላኽ ቤት ጸሎት እዩ።

እግዚአብሔር ንኣና ክጥዕመና ምእንቲ ኣብ ኩሉ ቦታ ዝርከብ እንከሎ ንሱ ልዕሊ ቦታን ጊዜን እንከሎ ምእንታና ኣብ ሓደ ፍሉይ ቦታ ክንረኽቦ ድላዩ ከይኑ። እዚ ቦታ ኣምላኽ እንብሎ ቤተ ጸሎት ቤተ ክርስቲያን እዩ። ኣብ 1መቃ 7፡37 “ኣ ጎይታ ነዚ ቤተ መቐደስ እዚ ብስምካ ክስመን ናይ ህዝብኻ ቤተ ጸሎትን መማሃጸንን ኪኸውን ዝኃረኻዮ ንሰኻ ኢኻ” እናበለ ቤት ኣምላኽ ቤት ጸሎት ክንገብሮ ይሕብረና። ኣብዚ ቤት ጸሎት ኣቲና እንተ ጸለናሉ ጥራሕ እዩ ሓቀኛ ትርጉሙ ሒዞ ክጉግዝ ዝኽእል። ሰባት ብዝተፈላለዩ መገዲ መልክዑ ከልውጥዎ ይኽእሉ እዮም። ኣብኡ ክንመላለስ ከሎና ንኣምላኽ ኣብ ቤቱ ንረኽቦ። ጎ.ኢ.ክ. ኣብ ቤተ መቐደስ ይመላለስ ከም ዝነበረ እሞ ኣብኡ ኣትዩ ይጽልን የስተምህርን ከም ዝነበረ ወንጌል ይነግረና።

ቀዳሞት ክርስቲያን ነዚ ኣብቲ መጀመርታ ኣብ ቤተ መቐደስ ኣይሁድ ይገብርዎ ነሮም ከምኡ ኣብ ገዛውቶም። ኣመንቲ ብሓባር ተኣኪቦም ዝጸልዩሉ ገዛ ናይ ኩሎም ስለ ዝኾነ ቤተ ክርስቲያን ተባሂሉ። ኩሎም ክርስቲያን ዝእከቡሉ ማለት እዩ። ኣብኡ ንስሓ ሓጢአቶም ይረኽቡ ምስ ሓዎም ሓፍቶም ይዕረቑ ኣብኡ ንኣምላኽ ብቐረባ ይረኽብዎ ኣብኡ ንጽጉም ሓዎም ይሕገዙ ኣብኡ ይጥመቑ ኣብኡ ቃል ኪዳን ይኣስሩ ኣብኡ እንተ ሞቱ ፍትሓት ይግበረሎም ስለዚ ሕይወት ክርስቲያን ምስ ቤተ ክርስቲያኖም ዝተተሓሓዘ እዩ። ሎሚ ቤተ ክርስቲያን ንኣምላኽ ክንረኽቦ ኣብ መቐደሱ ኮና ክንመስግኖ ክንልምኖ ትደልየና። ኣምላኽይ ኣብ ቤትካ ከም ዝመላለስ ግበረኒ ንበሎ።

ቤት ኣምላኽ ልብና እዩ።

ቅ. ጳውሎስ ኣብ መልእኽቱ ናብ 1ቆሮ 3:16-17 “ቤት መቐደስ ኣምላኽ ምዃንኩምን፥ መንፈስ ኣምላኽ ኣባኹም ኃዲሩ ምህላወንዶ ኣይትፈልጡን ኢኹም። ሓደ እኳ ነታ ቤተ መቐደስ ኣምላኽ እንተ ኣፍረሰ ኣምላኽ ከፍርሶ እዩ” እናበለ ኩልና ማሕደር ኣምላክ ከምዝኾና እም ነዚ ቅዱስ ቦታ ልብና ብቅድስና ክንሕዞ ከም ዝግብእና ይነግረና። ቀጺሉ ብተምሳሳሊ ርድኢት ኣብ 1ቆሮ 6:19-20 “ሰውነትኩም ቤተ መቐደስ ናይ እቲ ካብ ኣምላኽ ዝተቐበልኩምዎ ኣብ ውሽጥኹም ዘሎ መንፈስ ቅዱስ ከም ዝኾነዶ ኣይትፈልጡን ኢኹም እምብእር ናይ ገዛእ ርእሰኹም ኣይኮንኩምን” እናበለ ሓደ ኣማናይ ኣብ ክርስቶስ ብኹሉ ናይ ክርስቶስ ናይ ኣምላኽ ከምዝኾነ ይነግረና። ክርስቲያን ማለት ኣብኡ ኣምላኽ ዝነብር ማለት እዩ። ኣብ ነፍስወከፍና ኣምላኽ ምሳና ኣሎ፤ ንሕና ታቦቱ ኢና ስለዚ ነዚ ፍሉይ ህያብ ኣምላኽ ብምስጋናን ኣኽብሮትን ሒዘና ክንክእል ናታትና ተራ እዩ።

ኣብ ዕለተዊ ሕይወትና ነዚ ቦታ ኣምላኽ ጥራሕ ክኸውን ዝግብእ ክወርሱ ዝረባረቡ ሕሱማት ጸላእቲ ኣለዉና፤ ብኣኣቶም ተሸኒፍና ምናኻት ኮና ከይንነብር ሎሚ በዚ ጊዜ ጸም ነቲ ሓቀኛ መሳርያ ክንዕጠቕ ጊዜ ዝህበና እዩ። ልብና ክፉት ስለ ዝኾነ ኣብኡ ዝኣቱ እነፍቅድ ባዕልና ኢና። ኣብ ልብይ ኣብ መንፈሰይ ከእትዎ ዝግብእኒ ወይ ከእ ከይኣቱ ደው ከብሎ ዝግብእኒ ዘፍቅድ ኣነ ስለ ዝኾንኩ ኩሉ ጊዜ ንዝመጽኣኒ ጋሻ ፈሊጠ ከእትዎ ኣሎኒ። ልብና ካልኣት ከይውንንዎ እም ቤት ኣምላኽ ምዃኑ ከይሓድግ ዓቢ ምስትውዓል ይሓተና። ሰብ ዝግበየ ጉድኣት ዝወርዶ ልቡ ንኣምላኽ ከይኣቱ ምፍቃድ ክኸልክል ከሎ ጥራሕ እዩ። ንኣምላኽ ቦታ ዝኸልኦ ልቢ ክምሕር ክዕረቕ ሰናይ ክገብር ከምኡ ኣብ ቅድስና ክበጽሕ ከቢድ እዩ። ነዚ ከቢድ ፈተን ኣብ ጊዜ ጸም ኣርብዓ ክነሸንፎ ቀሊል እዩ። ጎይታይ ኣብ ልብይ እቶ ጥራሕ ንበሎ።

ንቤት ኣምላኽ ዝኾነ ልብና ሓቀኛ መልክዑ ነልብሶ።

ሰብ ንእግዚአብሔር ክመስል ምስኡ ክነብር እዩ ተፈጢሩ እንተኾነ ንመገዱ ስለ ዝሰሓተ ንኣምላኽ ክመስል ጻዕሪ ኣድልይዎ። ነዚ ንኣምላኽ ምምሳል ዝኾነ ዓላማ ተፈጥሮ ወድሰብ ናትና ድኽመትን ብዝጓነፈና ፈተናን ዘይመልክዑ ነልብሶ። ክርስቶስ ከም ዝብሎ ብዓቲ ሰረቓቲ፤ ቤት ቂምታ፤ ሓመታ፤ ክፍኣት ኩሉ ንገብሮ፤ ነዚ ክነጽሪ ምቹእ ጊዜ ሎሚ እዩ። ኣብ ልብና ኣቲና ክነጽርዮ ነቲ ንመልክዕ ኣምላኽ ተኪኡ ዝእና ዝርከብ ክፍኣትና ትዕቢትና ሕመቕና፤ ቀንጢጥና ታቦት ኣምላኽ፤ ማሕደር መንፈስ ቅዱስ ክንገብሮ ሎሚ ፍቓደኛታት ንኹን። ኣብ ልብይ እቶ ናትካ ግበረኒ ንዕጺዱ ሒዙኒ ንዘሎ ጸላኢ ካብኡ ነጻ ክወጽእ ጸጋኻ ሃበኒ ተዓረቓኒ ንበሎ።

ብኢዮኤል ነብይ ኣቢሉ “እግዚአብሔር እምብእርሲ ሕጂውን ብፎምን ብብኽያትን ብቑዝማን ብምሉእ ልብኹም ናባይ ተመለሱ ክዳንኩም ዘይኮነስ ልብኹም ደኣ ቕደዱ” ይብል ኣሎ (ኢዮኤል 2:12)፤ ቀጺሉ ኣብ እምባ ጽዮን (ልብና) መለኸት ንፍሑ ጸም ኣውጁ ኣኼባ ጸውዑ ይብል። ሎሚ እውን እዚ ቃላት ኣብ ልቢ ነፍሲ ወከፍና ክኣቱን ክእወጅን ኣለዎ። ምሕረት

አምላኽ ከንረክብ ብልቢ አብ ልብና ተመሊስና ጽን ክንብሎ አሎና። ጾምና ትርጉም ክህልዎ እንተ ኾነ ብልቢ ዝተሰነየ ክኸውን አለዎ።

ማርያም እታ ቀዳመይቲ ንአምላኽ አብአ ድላዩ ክገብር ዘፍቀደት አብ ከርሳ ካልኣይ አካል ቅድስት ስላሴ ክሓድር ዘፍቀደት ቀዳመይቲ ፍጥረ እያ። መገዲ አምላኽ ቋንቋ አምላክ እትፈልጥ፣ ንኹሉ ፈተናታት ዓለም ዝረኸበት ግን ዘይተሸነፈት፣ ስደት ጥመት ውርደት ኩሉ ዝረአየት እያ። ነዚ ኹሉ ጸባባ ጸራ ዝኸአለት ሓንቲ መዓልቲ እውን ካብ ገጽ አምላኽ ዘይተኸወለት ስለ ዝኾነት ሎሚ ንሕና ምስአ ክንጉዓዝ መገዳ ክንክተል እንከሎና መገድና ከይሰሓትና አብቲ ወዳ ዘለዎ ክተብጽሓን ትኽእል እያ። አብ ገለ እዋን መገዲ ይጠፍአኒ አሎ አብ ገለ እዋን ሥጋይ የጥቅዓኒ አሎ አብ ገለ እውን ርጉም ሸይጣን ይዕወተለይ አሎ እዋ አብ ጎነይ ኩኒ ብፋላይ ከአ ነዚ ጊዜ ጾም ጊዜ ጸሎት ጊዜ ንስሓ ከምቲ ዝድለ ክጉዓዞ ለምንለይ ንበላ። ማርያም አብ ዘላቶ ወዳ አሎ ክተስምዖ ክትልምኖ ክእለት አለዋ ንሳ እትብለና ወደይ ዝብለኩም ግበሩ እዩ። ድላይ ወዳ ንግበር ንስሓ ንአውጅ ሽዑ አብ ቤቱ ኣቲና ምሉእ ዕርቂ ንግበር።

ርሕሩሕ አምላኽና አብዚ ቅዱስ እዋን ጽዋዕ ቅድስና ተቐቢልና ሃሌ ሉያ እናበልና ክንዝምር ከኽእለና ብሓብራ ብምሉእ ልብና ንለምኖ። አብ ኩል አምላኽ ዝተመስገነ ይኹን። ብሩኽ ጾም።

አባ ንጉሠ ፍሥሓ